



ធនាគារជាតិ នៃ កម្ពុជា

លេខ.....

សុន្ទរកថា

ឯកឧត្តម ជ័យ ចាន់តុ ទេសាភិបាលធនាគារជាតិនៃកម្ពុជា

ថ្លែងក្នុងឱកាសបិទសន្និធានបូកសរុបលទ្ធផលការងារធនាគារជាតិ និងទិសដៅការងារធនាគារជាតិ

ឆ្នាំ២០០៧ របស់ធនាគារជាតិនៃកម្ពុជា

នៅធនាគារជាតិនៃកម្ពុជា នាថ្ងៃទី២៣.២៤ ខែកក្កដា ឆ្នាំ២០០៧

១១១១ * ២២២

សូមគោរព :

- លោកជំទាវ ទេសាភិបាលរង
- ឯកឧត្តម លោកជំទាវ លោក លោកស្រី នាងកញ្ញាទាំងអស់ ជាទីមេត្រី

មកដល់ពេលនេះ អង្គសន្និធានបូកសរុបលទ្ធផលការងារធនាគារជាតិទី១ និងទិសដៅការងារធនាគារជាតិទី២ឆ្នាំ២០០៧ របស់យើងបានចូលមកដល់ពេលវេលាដែលត្រូវបញ្ចប់ហើយ ។ ជារួម ខ្ញុំសូមវាយតម្លៃយ៉ាងខ្ពស់ថា អង្គសន្និធាន បានប្រព្រឹត្តទៅយ៉ាងសកម្ម និងដោយរលូនរហូតដល់ទីបញ្ចប់ដោយជោគជ័យ ។ ខ្ញុំជឿជាក់ថា សមាជិក-សមាជិកា ទាំងអស់ដែលមានវត្តមាននៅក្នុងអង្គសន្និធាននេះ ពិតជាគ្រប់គ្រាន់ពីសភាពការណ៍រួមនៃសេដ្ឋកិច្ចជាតិ តំបន់ និង ពិភពលោកនៅធនាគារទី១ ឆ្នាំ២០០៧ ហើយទន្ទឹមនេះ ក៏បានស្តាប់នូវខ្លឹមសារសំខាន់ៗនៃបទឧទ្ទេសនាម បទអន្តរាគមន៍ អនុសាសន៍ណែនាំផ្សេងៗ និងទិសដៅការងារដែលត្រូវបន្តអនុវត្តនៅពេលអនាគត ។

ឆ្លៀតឱកាសនេះ ខ្ញុំសូមថ្លែងអំណរគុណដល់ លោកជំទាវ ឯកឧត្តម និងលោក លោកស្រី ដែលបានផ្តល់ បទឧទ្ទេសនាមយ៉ាងក្បោះក្បាយ និងអនុសាសន៍ល្អៗ ហើយក៏សូមថ្លែងអំណរគុណផងដែរ ចំពោះសមាជិក-សមាជិកា នៃអង្គសន្និធានទាំងអស់ ដែលបានអញ្ជើញមកចូលរួម និងបានខិតខំយកចិត្តទុកដាក់ស្តាប់បទឧទ្ទេសនាម និង មានវត្តមាននៅក្នុងអង្គសន្និធាននេះ តាំងពីដើមដល់ចប់ ។

ក្នុងរយៈពេលពីរថ្ងៃនេះ បន្ទាប់ពី លោកជំទាវ ឯកឧត្តម និងលោក លោកស្រី បានស្តាប់សេចក្តីរាយការណ៍ ស្តីពីលទ្ធផលការងាររបស់ធនាគារជាតិនៃកម្ពុជានៅធនាគារទី១ ឆ្នាំ២០០៧ និងបានស្តាប់បទឧទ្ទេសនាមសំខាន់ៗ

Governor's Office SI 23-24 July 2007

ទាក់ទងនឹងការងារគណនេយ្យ វឌ្ឍនភាពថ្មីៗនៃសហប្រតិបត្តិការអាស៊ាន ការត្រួតពិនិត្យធនាគារនិងការងារ មីក្រូហិរញ្ញវត្ថុកម្ពុជា ការងារគ្រប់គ្រងទុនបំរុង ការរៀបចំបង្កើតអង្គការស៊ើបការណ៍ហិរញ្ញវត្ថុនិងការអនុវត្ត ច្បាប់ស្តីពីការប្រឆាំងការសំអាតប្រាក់និងហិរញ្ញប្បទានភេរវកម្ម គោលការណ៍គ្រឹះនៃការត្រួតពិនិត្យផ្ទៃក្នុង ការងារគ្រប់គ្រងសាច់ប្រាក់-ឃ្នាំងបេឡានិងការងារសមាគមមន្ត្រីបុគ្គលិកធនាគារជាតិនៃកម្ពុជា និងបទអន្តរាគមន៍ របស់សាខាធនាគារជាតិនៃកម្ពុជាខេត្ត-ក្រុង រួចមក ថ្ងៃនេះ ខ្ញុំសូមលើកឡើងនូវមតិមួយចំនួនបន្ថែមទៀត ដើម្បីជា ការផ្តាំផ្ញើដល់មន្ត្រីបុគ្គលិកទាំងនៅទីស្នាក់ការកណ្តាល និងនៅសាខាខេត្ត-ក្រុង អំពីអ្វីដែលធនាគារជាតិនៃកម្ពុជា ត្រូវធ្វើនៅពេលអនាគត ។

លោកជំទាវ ឯកឧត្តម លោក លោកស្រី នាងកញ្ញា ជាទីមេត្រី !

ក្នុងនាមជាអាជ្ញាធររូបិយវត្ថុជាតិ ធនាគារជាតិនៃកម្ពុជា គឺនៅតែបន្តពង្រឹងតួនាទីរបស់ខ្លួនក្នុងការដឹកនាំ នយោបាយរូបិយវត្ថុដោយប្រុងប្រយ័ត្ន និងមានលក្ខណៈទន់ភ្លន់ទៅតាមការវិវត្តន៍ជាក់ស្តែងនៃសេដ្ឋកិច្ច ព្រមទាំង បន្តយកចិត្តទុកដាក់រក្សាឱ្យមានលក្ខណៈស៊ីគ្នាជាមួយនឹងគោលនយោបាយសារពើពន្ធ សំដៅធានាឱ្យបានស្ថិរភាពថ្លៃ កំរិតអតិផរណាទាប និងមានស្ថិរភាពម៉ាក្រូសេដ្ឋកិច្ច ។ យើងនឹងបន្តពង្រឹងការត្រួតពិនិត្យប្រព័ន្ធធនាគារឱ្យមាន សុខភាពកាន់តែរឹងមាំ មានប្រសិទ្ធភាព និងដើម្បីទទួលបានជំនឿទុកចិត្តពីសាធារណជនជាតិនិងអន្តរជាតិបន្ថែម ទៀត ។ ទន្ទឹមនេះ ធនាគារជាតិនៃកម្ពុជា នឹងបន្តរួមចំណែកអនុវត្តកម្មវិធីកំណែទម្រង់ការគ្រប់គ្រងហិរញ្ញវត្ថុ សាធារណៈរបស់រាជរដ្ឋាភិបាលឱ្យបានល្អ និងប្រសិទ្ធភាព ដោយលើកកម្ពស់ការផ្តល់សេវាជូនអង្គការរដ្ឋឱ្យកាន់ តែប្រសើរ និងមានប្រសិទ្ធភាព ជាពិសេស រាល់ការបង់ពន្ធគ្រប់ប្រភេទ និងបើកប្រាក់បៀវត្សរ៍ ។

១)- ការងារគណនេយ្យ ការងារប្រតិបត្តិការ និងការងារបេឡា

ចំពោះការងារគណនេយ្យ ជាការងារជំនាញបច្ចេកទេស ទាក់ទងនឹងកិច្ចចុះបញ្ជីកាន់រាល់ប្រតិបត្តិការ ធនាគារ ដូច្នោះ ត្រូវរៀបចំរបាយការណ៍ហិរញ្ញវត្ថុឱ្យស្របតាមប្លង់គណនីឯកភាពរបស់ធនាគារជាតិនៃកម្ពុជា ។ ចំពោះសាខាធនាគារជាតិនៃកម្ពុជាខេត្ត-ក្រុងមួយចំនួន ដែលមានកង្វះខាតលើការងារនេះ ត្រូវខិតខំកែលំអ កិច្ចបញ្ជីការបស់ខ្លួនឱ្យកាន់តែសុក្រិតឡើង បើសាខាខេត្ត-ក្រុងណា ដែលប្រតិបត្តិបានល្អហើយ ត្រូវបន្តពង្រឹង ឱ្យកាន់តែល្អប្រសើរថែមទៀត ។

ការងារប្រតិបត្តិការធនាគារ បន្ទាប់ពីរាជរដ្ឋាភិបាលបានធ្វើកំណែទម្រង់ការគ្រប់គ្រងហិរញ្ញវត្ថុសាធារណៈ រួចមក នាយកដ្ឋានប្រតិបត្តិការនៃធនាគារជាតិនៃកម្ពុជា និងសាខាខេត្ត-ក្រុង បានរួមចំណែកអនុវត្តកម្មវិធីនេះ យ៉ាងសកម្ម ដោយបើក និងគ្រប់គ្រងគណនីរបស់ស្ថាប័នរដ្ឋ និងក្រសួងមន្ទីរជុំវិញខេត្ត-ក្រុង ។ យើងបានបង្កើតឱ្យមាន

សាខាផ្លូវការនៅទូទាំងប្រទេស យើងកំពុងបានកែលំអកន្លែងធ្វើការងារ និងពង្រីកប្រតិបត្តិការសភាជាតំណែងនៅតាម
តំបន់ ដូចជានៅក្រុងភ្នំពេញ ក្រុងព្រះសីហនុ និងខេត្តសៀមរាប ដែលជាតំបន់មានសក្តានុពលសេដ្ឋកិច្ច ហើយយើង
នឹងបន្តធ្វើនៅតាមខេត្តមួយចំនួនទៀត ដើម្បីឆ្លើយតបទៅនឹងតម្រូវការចាំបាច់របស់ភ្នាក់ងារសេដ្ឋកិច្ច ។

ចំពោះការងារបេឡា ជាការងារបច្ចេកទេសជំនាញទាក់ទងទៅនឹង : ៩១-ការត្រួតពិនិត្យការរាប់ស្រាល់
ជ្រើសប្រភេទរូបិយវត្ថុ និងរូបិយប័ណ្ណតាមការណែនាំ ៩២-ការគ្រប់គ្រង និងថែរក្សាសាច់ប្រាក់ឱ្យត្រឹមត្រូវតាម
លក្ខណៈបច្ចេកទេស និង៩៣-ការពារសុវត្ថិភាពឃ្លាំងប្រាក់ ។ ការណ៍នេះ អនុវត្តទៅបានប្រកបដោយប្រសិទ្ធភាព
តម្រូវឱ្យមន្ត្រីទាំងអស់ប្រកាន់ខ្ជាប់នូវសីលធម៌ ភាពស្មោះត្រង់ វិន័យការងារ និងគោរពតាមការចាត់តាំងត្រឹមត្រូវ ។

២) ប្រព័ន្ធចែករំលែកព័ត៌មានឥណទាន និងការងាររៀបចំប្រព័ន្ធកុំព្យូទ័រ COBRA : ត្រូវបន្តធ្វើ
សុក្រិតកម្មប្រព័ន្ធចែករំលែកព័ត៌មានឥណទានបច្ចុប្បន្ន ឱ្យកាន់តែល្អប្រសើរថែមទៀតដើម្បីចែករំលែកព័ត៌មាន
ហិរញ្ញវត្ថុឥណទានរវាងបណ្តាធនាគារសមាជិក និងឱ្យមានមូលដ្ឋានធ្វើសេចក្តីសំរេចស្តីពីការផ្តល់ឥណទាន ។
សារសំខាន់នៃប្រព័ន្ធនេះ នឹងជួយឱ្យធនាគារនីមួយៗទទួលបានព័ត៌មានច្បាស់លាស់ពីអតិថិជន (KYC) មុននឹង
សំរេចចិត្តផ្តល់ឥណទានរបស់ខ្លួន និងអាចការពារបាននូវហានិភ័យអសាធារណរបស់អ្នកសុំខ្ចីប្រាក់ ព្រមទាំង
កាត់បន្ថយឥណទានមិនដំណើរការក្នុងប្រព័ន្ធធនាគារ (NPL) ។ យើងក៏បានអនុវត្តនូវកម្មវិធីកុំព្យូទ័រកូប្រា
(COBRA) ក្នុងគោលបំណងធ្វើឱ្យការត្រួតពិនិត្យលើឯកសារកាន់តែស៊ីជម្រៅ និងមានប្រសិទ្ធភាពសំរាប់
ការវិភាគ និងវាយតម្លៃស្ថានភាពធនាគារឱ្យកាន់តែសុក្រិតឡើង ។

៣) វិស័យមីក្រូហិរញ្ញវត្ថុកម្ពុជា ត្រូវបានរាជរដ្ឋាភិបាលចាត់ទុកថា ជាវិស័យគន្លឹះក្នុងការរួមចំណែកកាត់
បន្ថយភាពក្រីក្ររបស់ប្រជាជនកម្ពុជា ។ យើងត្រូវតែបន្តអនុវត្តអនុសាសន៍ដ៏ខ្ពង់ខ្ពស់របស់ សម្តេច ហ៊ុន សែន
នាយករដ្ឋមន្ត្រីនៃរាជរដ្ឋាភិបាលកម្ពុជាទាំងចំនួន ៦ ចំណុច ដើម្បីពង្រឹងប្រសិទ្ធភាពសេវាកម្មមីក្រូហិរញ្ញវត្ថុនៅកម្ពុជា
ឱ្យមានដំណើរការប្រកបទៅដោយប្រសិទ្ធភាព និងផលិតភាព ។ ការប្រើប្រាស់សេវាកម្មមីក្រូហិរញ្ញវត្ថុ នឹងជួយ
ពង្រីកសេវាអន្តរការិយកម្មធនាគារនិងហិរញ្ញវត្ថុ ធ្វើឱ្យប្រជាជនយល់ដឹងពីសារៈប្រយោជន៍នៃការប្រើប្រាស់
ឥណទានខ្នាតតូច សំរាប់ជួយកែប្រែជីវភាពប្រជាជននៅជនបទឱ្យមានភាពប្រសើរឡើង ។ យើងនឹងបន្តធ្វើសន្តិសិទ
ស្តីពីមីក្រូហិរញ្ញវត្ថុនៅតំបន់ដែលមានសក្តានុពលសេដ្ឋកិច្ចមួយចំនួនដូចជា នៅខេត្តកំពង់ចាម កំពត និងបាត់ដំបង
ដើម្បីផ្សព្វផ្សាយពីផលប្រយោជន៍មីក្រូឥណទានក្នុងការកសាងជីវភាពគ្រួសារ ។

៤) ការងារគ្រប់គ្រងទុនបំរុង ជាការងារសំខាន់របស់ធនាគារជាតិនៃកម្ពុជាក្នុងការរក្សាស្ថិរភាពថ្លៃ
និងសុវត្ថិភាពប្រព័ន្ធធនាគារ ។ បរិមាណទុនបំរុងត្រូវបានគេរក្សាយ៉ាងតិចឱ្យមានកំរិតស្មើនឹង ៣,៥ ខែ នៃការនាំចូល

សំរាប់ប្រទេសកំពុងអភិវឌ្ឍន៍ និងប្រមាណ ២ ខែ សំរាប់ប្រទេសអភិវឌ្ឍន៍ ។ គិតមកដល់ចុងខែ មិថុនា នៅឆ្នាំ ២០០៧ នេះ ទុនបំរុងអន្តរជាតិរបស់យើងបានកើនឡើងជាង ១.៣០០ លានដុល្លារ ស្មើនឹងចំនួន ៣ ខែនៃ ការនាំចូល ។ ធនាគារជាតិនៃកម្ពុជាត្រូវបន្តគ្រប់គ្រងទុនបំរុងអន្តរជាតិដោយប្រុងប្រយ័ត្ន ឈរលើគោលការណ៍ ធានាសុវត្ថិភាព សាច់ប្រាក់ងាយស្រួល និងចំណូលបន្ថែមទៀត ។

៥)- ការងារស្ថិតិជញ្ជីងទូទាត់ គឺជាការកិច្ចស្នូលមួយរបស់ធនាគារជាតិនៃកម្ពុជា ដែលមានចែងក្នុង ច្បាប់ ។ បើយើងពិនិត្យក្នុងក្របខ័ណ្ឌម៉ាក្រូសេដ្ឋកិច្ចទាំងមូលឃើញថា ការងារស្ថិតិជញ្ជីងទូទាត់ មានសារៈ សំខាន់ណាស់ ព្រោះការងារនេះ ជាចំណែកមួយនៃស្ថិតិម៉ាក្រូសេដ្ឋកិច្ច ។ យើងត្រូវតែបន្តបង្កើនប្រសិទ្ធភាព និង គុណភាពស្ថិតិថែមទៀត ដោយខិតខំសម្រេចសម្រាប់ប្រភពទិន្នន័យឱ្យកាន់តែសុក្រិត និងធ្វើអង្កេតទៅលើប្រភព ទិន្នន័យសំខាន់ៗ ព្រមទាំងយកចិត្តទុកដាក់លើការបណ្តុះបណ្តាលមន្ត្រីជំនាញរបស់យើងបន្ថែមទៀត ឱ្យឆ្លើយតប ទៅនឹងសភាពការណ៍ថ្មីៗ ។ យើងនឹងធ្វើការកែទម្រង់នាយកដ្ឋានស្រាវជ្រាវសេដ្ឋកិច្ច និងស្ថិតិដើម្បីឱ្យប្រព្រឹត្តិ ទៅស្របតាមការវិវត្តរីកចម្រើននៃកំណើនសេដ្ឋកិច្ច បច្ចុប្បន្ន ។

៦)- ការងារ IT និងការងារប្រព័ន្ធទូទាត់និងផាត់ទាត់ បច្ចុប្បន្ន ឆ្លើយតបទៅនឹងការរីកចម្រើននៃ ប្រតិបត្តិការធនាគារកណ្តាល ធនាគារជាតិនៃកម្ពុជា បាននឹងកំពុងរៀបចំបង្កើតនូវប្រព័ន្ធ IT ដើម្បីធ្វើស្វ័យប្រវត្តិកម្ម នូវរាល់ប្រតិបត្តិការរបស់នាយកដ្ឋានបោះផ្សាយនិងឃ្នាំងបេឡា នាយកដ្ឋានប្រតិបត្តិការ និងនាយកដ្ឋានគណនេយ្យ ដែលជានាយកដ្ឋានស្នូល និងភ្ជាប់បណ្តាញទៅនាយកដ្ឋានផ្សេងទៀតដែលពាក់ព័ន្ធ ។ បច្ចុប្បន្ននេះ យើងកំពុង អភិវឌ្ឍប្រព័ន្ធទូទាត់មួយ ដែលក្នុងនោះមានការធ្វើទំនើបកម្មសភាផាត់ទាត់មូលប្បទានប័ត្រ ការគ្រប់គ្រង ប្រតិបត្តិការទូទាត់រាយ និងប្រតិបត្តិការទូទាត់នូវទឹកប្រាក់ធំៗ ដោយប្រព័ន្ធអេឡិចត្រូនិក (RTGS) ។

៧)- ការបង្កើតអង្គការស៊ើបការណ៍ហិរញ្ញវត្ថុ (FIU) បន្ទាប់ពីច្បាប់ស្តីពីការប្រឆាំងការសំអាតប្រាក់ និងហិរញ្ញប្បទានភេរវកម្ម ចូលជាធរមាន អង្គការស៊ើបការណ៍ហិរញ្ញវត្ថុនឹងត្រូវបានបង្កើតឡើង នៅក្រោមការ គ្រប់គ្រងរបស់ធនាគារជាតិនៃកម្ពុជា ក្នុងគោលបំណងរួមចំណែកសហប្រតិបត្តិការជាមួយប្រទេសក្នុងតំបន់ និង ពិភពលោក ដើម្បីគ្រប់គ្រង ទប់ស្កាត់ និងបង្ក្រាបនូវរាល់ប្រតិបត្តិការ ឬបទល្មើសដែលទាក់ទងនឹងប្រតិបត្តិការ សំអាតប្រាក់ និងហិរញ្ញប្បទានភេរវកម្មនៅកម្ពុជា ។

៨)- ការងារសហប្រតិបត្តិការក្នុងតំបន់ ដោយសារ ធនាគារជាតិនៃកម្ពុជាយើងជាសមាជិកមជ្ឈមណ្ឌល ស្រាវជ្រាវ និងបណ្តុះបណ្តាលធនាគារកណ្តាលអាស៊ីអាគ្នេយ៍ (SEACEN) យើងទទួលបាននូវកិច្ចសហប្រតិបត្តិការ ល្អក្នុងតំបន់ក្នុងការបណ្តុះបណ្តាលមន្ត្រីបុគ្គលិក និងផ្លាស់ប្តូរបទពិសោធន៍គ្នាទៅវិញទៅមកក្នុងវិស័យធនាគារ

និងហិរញ្ញវត្ថុ ។ យើងនៅតែបន្តពង្រឹង និងពង្រីកកិច្ចសហប្រតិបត្តិការទ្វេភាគី និងពហុភាគីជាមួយធនាគារកណ្តាល នៅក្នុងតំបន់ដើម្បីផ្លាស់ប្តូរបទពិសោធន៍ក្នុងការដឹកនាំនយោបាយរូបិយវត្ថុឱ្យមានប្រសិទ្ធភាព ហើយនៅចុងឆ្នាំ ២០០៧ នេះ ធនាគារជាតិនៃកម្ពុជាយើងពង្រីកកិច្ចសហប្រតិបត្តិការជាមួយធនាគារកណ្តាលកូរ៉េបន្ថែមទៀត ដើម្បី ផ្លាស់ប្តូរបទពិសោធន៍នៃការគ្រប់គ្រងធនាគារកណ្តាល និងទទួលបាននូវការបណ្តុះបណ្តាល ព្រមទាំងផ្លាស់ប្តូរមន្ត្រី ជំនាញធនាគារកណ្តាលកូរ៉េ មកធ្វើការនៅធនាគារជាតិនៃកម្ពុជារយៈពេលវែង លើផ្នែកអាទិភាពមួយចំនួន ។

៩)-ការងារសវនកម្មផ្ទៃក្នុង ធនាគារជាតិនៃកម្ពុជាបានបន្តធ្វើការកែទម្រង់អគ្គាធិការដ្ឋានធនាគារជាតិនៃ

កម្ពុជាដើម្បីឱ្យស្របទៅនឹងស្តង់ដារជាតិ និងអន្តរជាតិ ដោយពង្រឹងប្រតិបត្តិការនាយកដ្ឋានពីរនៅក្រោមឱវាទគឺ : ៩១-នាយកដ្ឋានសវនកម្មផ្ទៃក្នុងសំរាប់បំពេញការងារតាមផែនការប្រចាំឆ្នាំដែលបានកំណត់ និង ៩២-នាយកដ្ឋាន អធិការកិច្ច បំពេញការងារតាមហេតុដែលបានកើតឡើង ។ យើងនឹងបន្តធ្វើសវនកម្មផ្ទៃក្នុងនៅតាមនាយកដ្ឋាន និងសាខារបស់យើងមួយចំនួនទៀត តាមកម្មវិធីគ្រោងទុក ព្រមទាំងចុះទៅធ្វើអធិការកិច្ចដោយឆ្លក់នៅតាម សាខាធនាគារជាតិនៃកម្ពុជាខេត្ត-ក្រុងមួយចំនួនទៀត ។ ដើម្បីដំណើរការងារនេះឱ្យប្រព្រឹត្តទៅដោយរលូន និងមានប្រសិទ្ធភាពខ្ពស់ ហើយចាំបាច់យើងត្រូវបន្តរៀបចំលិខិតបទដ្ឋានគតិយុត្តឱ្យបានគ្រប់គ្រាន់ និងយកចិត្តទុក ដាក់បណ្តុះបណ្តាលមុខជំនាញ និងក្រមសីលធម៌របស់មន្ត្រីផងដែរ ។

១០)-ការបង្កើនជំនឿទុកចិត្តលើប្រាក់រៀល : ការបង្កើនជំនឿទុកចិត្តលើប្រាក់រៀល គឺជាទិសដៅផង

និងជានយោបាយផង ។ យើងបានរៀបចំសិក្ខាសាលាជាច្រើនដងដើម្បីផ្សព្វផ្សាយឱ្យសាធារណជនទូទៅបាន យល់ដឹងពីគុណសម្បត្តិ និងគុណវិបត្តិនៃដុល្លារូបនីយកម្មនេះ ។ បញ្ហានេះ យើងមិនអាចអនុវត្តវិធានការរដ្ឋបាលចាប់ បង្ខំបានទេ ក្នុងពេលបច្ចុប្បន្ននេះព្រោះវាអាចបណ្តាលឱ្យប៉ះពាល់ដល់ស្ថិរភាពម៉ាក្រូសេដ្ឋកិច្ចជាតិ ។ យើងអាច ធ្វើបាន គឺទាមទារពេលវេលាសមស្របមួយនៅពេលអនាគត ។ ប៉ុន្តែជារិធានការដែលបានអនុវត្តកន្លងមក គឺរាល់ ការបើកប្រាក់ខែជូនមន្ត្រីរាជការ ការបង់ពន្ធគ្រប់ប្រភេទ និងការបង់ថ្លៃសេវាទឹកភ្លើង ត្រូវគិតជាប្រាក់រៀល ហើយយើងនឹងបន្តជំរុញឱ្យវិស័យមីក្រូហិរញ្ញវត្ថុផ្តល់សេវាជាប្រាក់រៀលឱ្យប្រព្រឹត្តទៅកាន់តែច្រើនឡើង កាន់តែរលូន និងមានប្រសិទ្ធភាព ។

១១)- ការពង្រឹងប្រតិបត្តិការសាខាធនាគារជាតិនៃកម្ពុជាខេត្ត-ក្រុង :

ការងារជាអាទិភាពរបស់ យើង គឺពង្រឹងនិងពង្រីកសកម្មភាពប្រតិបត្តិការសាខារបស់យើងនៅទូទាំងប្រទេស ដើម្បីជួយសំរួលដល់ការងារ ចរាចរសាច់ប្រាក់ ការបែងចែកសាច់ប្រាក់ និងគ្រប់គ្រងសកម្មភាពប្រតិបត្តិការធនាគារពាណិជ្ជ និងគ្រឹះស្ថាន មីក្រូហិរញ្ញវត្ថុនៅតាមតំបន់ ជាពិសេសគឺចូលរួមអនុវត្តកម្មវិធីកំណែទម្រង់ការគ្រប់គ្រងហិរញ្ញវត្ថុសាធារណៈ

របស់រាជរដ្ឋាភិបាលក្នុងការបើកគណនី និងគ្រប់គ្រងសេវាគណនីរបស់រដ្ឋទាំងអស់ចាប់ពីថ្នាក់ឃុំ-សង្កាត់ដល់ ថ្នាក់ក្រសួងសំរាប់ប្រតិបត្តិការផ្ទេរសាច់ប្រាក់ទូទាត់ពាណិជ្ជកម្ម បង់ពន្ធអាករ និងបើកប្រាក់បៀវត្សជូនដល់ មន្ត្រីរាជការស៊ីវិល និងកងកម្លាំងប្រដាប់អាវុធទូទាំងប្រទេស ។

១២)- យុទ្ធសាស្ត្រអភិវឌ្ឍន៍វិស័យហិរញ្ញវត្ថុឆ្នាំ២០០៦-២០១៥ បន្ទាប់ពីឯកសារនេះបានធ្វើ បច្ចុប្បន្នកម្មរួច ត្រូវបានរាជរដ្ឋាភិបាលអនុម័តយកធ្វើជាផែនទីគោលដៅសំរាប់ពង្រឹងមូលដ្ឋានគ្រឹះក្នុងការអភិវឌ្ឍ និងពង្រីកវិស័យធនាគារនិងហិរញ្ញវត្ថុ និងវិស័យហិរញ្ញវត្ថុមិនមែនធនាគារ ដើម្បីរួមចំណែកអភិវឌ្ឍសេដ្ឋកិច្ចជាតិ និងកាត់បន្ថយភាពក្រីក្ររបស់ប្រជាជន ស្របតាមគោលដៅអភិវឌ្ឍន៍សហវត្សរបស់រាជរដ្ឋាភិបាល ។ ធនាគារ ជាតិនៃកម្ពុជា ដែលជាលេខាធិការដ្ឋានផង និងជាភ្នាក់ងារអនុវត្តផង ត្រូវចូលរួមអនុវត្តយុទ្ធសាស្ត្រនេះឱ្យមាន ប្រសិទ្ធភាពខ្ពស់ ។

១៣)- សមាគមមន្ត្រីបុគ្គលិករបស់ធនាគារជាតិនៃកម្ពុជា ត្រូវបានបង្កើតឡើងដើម្បីជួយដោះស្រាយ ការលំបាករបស់មន្ត្រីបុគ្គលិក ពង្រឹងសាមគ្គីភាពផ្ទៃក្នុងជាភាគរៈភាព និងជួយឧបត្ថម្ភគ្នាទៅវិញទៅមកក្នុងពេល មានការលំបាក ។ សមាគមត្រូវបន្ថយកម្រិតទុកដាក់ពីបញ្ហាសុខភាព និងការលំបាករបស់មន្ត្រីយើងបន្ថែមទៀត ។

១៤)- ការងារគ្រប់គ្រងនិងបណ្តុះបណ្តាលមន្ត្រីបុគ្គលិក : ការអភិវឌ្ឍសេដ្ឋកិច្ចជាតិ តែងតែជួបប្រទះ បញ្ហាប្រឈមលើគ្រប់ផ្នែកទាំងអស់ ។ បញ្ហាប្រឈមតម្រូវឱ្យយើងដោះស្រាយប្រកបដោយប្រសិទ្ធភាព ។ កត្តាដែលមានធនធានមនុស្សសំបូរបែប គឺជាគន្លឹះសំរាប់ដោះស្រាយបញ្ហាទាំងនោះ ។

ការអភិវឌ្ឍធនធានមនុស្ស គឺត្រូវធ្វើជាប់ជាប្រចាំ ដោយឈរលើគោលការណ៍បួន :

- ១-ការសម្រិតសម្រាំងមន្ត្រីចូលថ្មី : ការជ្រើសរើសមន្ត្រីចូលបំរើការងារនៅធនាគារជាតិនៃកម្ពុជា ផ្អែកតាមបរិមាណនៃតម្រូវការ ឆ្លងកាត់តាមរយៈការប្រលងប្រជែងលើមុខជំនាញ និងសម្ភាសផ្ទាល់មាត់ជាមួយ ថ្នាក់ដឹកនាំ និងជំនាញការបរទេស ។
- ២-ការលើកកម្ពស់គុណភាពធនធានមនុស្សដែលមានស្រាប់ខាងផ្នែកជំនាញ
- ៣-ការលើកកម្ពស់គុណភាពធនធានមនុស្សខាងផ្នែកគុណធម៌
- ៤- ការលើកកម្ពស់គុណភាពធនធានមនុស្សខាងផ្នែកសុខុមាលភាព និងអត្ថប្រយោជន៍ខាងផ្នែកសង្គមកិច្ច ។

ដូច្នេះ ការអភិវឌ្ឍធនធានមនុស្សនៅធនាគារជាតិនៃកម្ពុជា គឺជាការងារអាទិភាពដែលយើងត្រូវធ្វើជា ប្រចាំនៅនិងកន្លែង និងបញ្ជូនទៅចូលរួមវគ្គសិក្សារយៈពេលវែងនិងខ្លីនៅបរទេស ដើម្បីលើកកម្ពស់សមត្ថភាព

និងគុណភាព ការងារមន្ត្រីរបស់យើងទាំងខាងឯកទេសកម្ម ការទទួលខុសត្រូវចំពោះការងារ ភាសាបរទេស វិន័យការងារ និងការប្រតិបត្តិសីលធម៌ក្នុងការងារ ។ ធនធានមនុស្ស គឺជាកត្តាកំណត់ជោគជ័យនៃការងាររបស់ យើងលើគ្រប់ផ្នែក ។

លោកជំទាវ ឯកឧត្តម លោក លោកស្រី នាងកញ្ញា ជាទីស្នេហា !

មតិដែលខ្ញុំបានលើកឡើងខាងលើ សុទ្ធតែជាការងាររបស់ធនាគារជាតិនៃកម្ពុជាយើងត្រូវអនុវត្តចំពោះ មុខ សំរាប់រយៈពេលវែងនាពេលអនាគត ក្នុងគោលដៅបន្តពង្រឹងរចនាសម្ព័ន្ធគ្រប់គ្រងរបស់ខ្លួនផ្ទាល់ ក៏ដូចជា ការពង្រឹងប្រព័ន្ធធនាគារទាំងមូលឱ្យកាន់តែមានលក្ខណៈទំនើប មានសុវត្ថិភាព មានប្រសិទ្ធភាព និងទទួលបាន ការជឿទុកចិត្តពីសាធារណជនជាតិ-អន្តរជាតិបន្ថែមទៀត ។ ការណ៍នេះសំរេចទៅបាន គឺទាល់តែមានការចូល រួមយ៉ាងសកម្ម និងប្រកបដោយស្មារតីទទួលខុសត្រូវខ្ពស់ពីមន្ត្រីរបស់យើងគ្រប់ជាន់ថ្នាក់ ។

ខ្ញុំសង្ឃឹមថា លោកជំទាវ ឯកឧត្តម លោក លោកស្រី និងនាងកញ្ញាទាំងអស់ នឹងបន្តការខិតខំប្រឹង ប្រែងជាលក្ខណៈប្រពៃណីរបស់យើងថែមទៀត ដើម្បីអនុវត្តការងារទាំងនេះឱ្យបានជោគជ័យ សំដៅរួមចំណែក ពង្រឹងប្រព័ន្ធធនាគារ និងអភិវឌ្ឍសេដ្ឋកិច្ចកម្ពុជាឱ្យមានការរីកចម្រើនប្រកបដោយចីរភាព ស្របតាមយុទ្ធសាស្ត្រ ចតុកោណរបស់រាជរដ្ឋាភិបាល ។

មុននឹងបញ្ចប់ ខ្ញុំសូមផ្តាំធ្វើបីចំណុចដូចខាងក្រោម ៖

- ១- សូមថ្នាក់ដឹកនាំគ្រប់អង្គភាពគ្រប់ផ្នែកទាំងអស់នៅក្រោមឱវាទធនាគារជាតិនៃកម្ពុជាត្រូវខិតខំ អនុវត្តទិសដៅការងារឆមាសទី២ឆ្នាំ២០០៧របស់ធនាគារជាតិនៃកម្ពុជាទៅអនុវត្តឱ្យបានជោគជ័យ និងមាន ប្រសិទ្ធភាពខ្ពស់
- ២- ការងារសវនកម្មផ្ទៃក្នុងត្រូវអនុវត្តឱ្យស្របតាមគោលការណ៍អភិបាលកិច្ចល្អ និងតម្លាភាព
- ៣- បន្តបណ្តុះបណ្តាល និងពង្រីកសមត្ថភាពមន្ត្រីបុគ្គលិកទាំងសមត្ថភាពការងារ និងគុណធម៌ ។

ជាចុងក្រោយ ខ្ញុំសូមឱ្យសមាជិក សមាជិកា ដែលជាថ្នាក់ដឹកនាំមកពីនាយកដ្ឋាននានានៅទីស្នាក់ការ កណ្តាលនិងសាខាធនាគារជាតិខេត្ត-ក្រុងទាំងអស់ដែលបានចូលរួមក្នុងសន្និបាតពេលនេះ នៅពេលដែលត្រឡប់ ទៅបំរើការងារវិញ ត្រូវយកស្មារតី និងលទ្ធផលនៃអង្គសន្និបាតរយៈពេលពីថ្ងៃនេះ ទៅប្រជុំផ្សព្វផ្សាយឱ្យ មន្ត្រីបុគ្គលិករបស់ខ្លួនបានជ្រួតជ្រាបដើម្បីរួមចំណែកអនុវត្តទិសដៅការងារឆមាសទី២ របស់ធនាគារជាតិនៃ កម្ពុជា បានប្រព្រឹត្តិទៅដោយរលូន ទទួលបានជោគជ័យ និងមានប្រសិទ្ធភាព ។

ជាថ្មីម្តងទៀត ខ្ញុំសូមថ្លែងអំណរគុណយ៉ាងជ្រាលជ្រៅចំពោះមន្ត្រីបុគ្គលិកធនាគារជាតិនៃកម្ពុជាគ្រប់ជាន់ថ្នាក់ ដែលបានខិតខំរួមចំណែកកសាងសមិទ្ធិផលដ៏ល្អ និងបានកសាងប្រព័ន្ធធនាគារឱ្យទទួលបាននូវការទុកចិត្តរបស់សាធារណជនជាតិ និងអន្តរជាតិ ។ ខ្ញុំសូមថ្លែងអំណរគុណផងដែរ ចំពោះលោកជំទាវ ឯកឧត្តម លោកលោកស្រី នាងកញ្ញាទាំងអស់ ដែលបានអញ្ជើញចូលរួមក្នុងសន្និបាត និងមានវត្តមានតាំងពីដើមដល់ចប់ ។

មុននឹងបញ្ចប់ ឆ្លៀតឱកាសដែលបច្ចុប្បន្ន ជារដូវដែលបងប្អូនប្រជាជនកម្ពុជាយើង ប្រារព្ធធ្វើពិធីបុណ្យដង្ហែទានព្រះវិស្សាដែលជាពិធីបុណ្យប្រពៃណីជាតិខ្មែរយើង ខ្ញុំសូមជូនពរចំពោះ លោកជំទាវ ឯកឧត្តម លោកលោកស្រី នាងកញ្ញាដែល បានអញ្ជើញចូលរួមក្នុងអង្គសន្និបាតនេះ សូមជួបប្រទះតែពុទ្ធពរទាំងបួនប្រការគឺ អាយុ វណ្ណៈ សុខៈ ពលៈ និង បដិភាណៈ កុំបីឃ្លៀងឃ្លាតឡើយ ។

ខ្ញុំសូមប្រកាសបិទអង្គសន្និបាតរបស់យើងចាប់ពីពេលនេះតទៅ ។

សូមអរគុណ